

ఘోరార్ బేక్ బెయ్షనాల్ యెవ్

కొవ్వూల గొర్రెపిల్ల



Rs 1 P 50





అజీజ్



అజీజ్ తండ్రి గొర్రెలకాపది. తండ్రితో కలిసి వేసవికాలంలోనూ చలికాలంలోనూ అజీజ్ పర్వతాల్లో వుంటాడు. తండ్రి అక్కడున్న పచ్చికబయళ్లలో గొర్రెలను మేపుతూ వుంటాడు. అతడు మేపుతూన్నవి మంచి భారీ జాతి గొర్రెలు. తండ్రి గొర్రెలు కాస్తూ వుంటే, తల్లి 'యూర్త'లో* వుండిపోయి, వంట చేసుకుంటూ, చిరిగిపోయిన బట్టలు కుట్టుకుంటూ, సంసారం చూసుకుంటూ వుంటుంది. ఇక సాయంకాలం అయేసరికల్లా గొర్రెలను పెండెంలోకి తోలడంలో పెనిమిటికి సాయంచేస్తుంది.

సాయంకాలం, తల్లితండ్రిలిద్దరూ గొర్రెలన్నిటినీ పెండెంలోకి తోలి, యూర్త చేరుకున్నారు. తండ్రి యూర్తలోకి వెళ్లి, పసిపాపడు అజీజ్ ను చేతుల్లోకి తీసుకుని, వాణ్ణి ఎగరవేసి పట్టుకుంటూ వాడితో ఆడుకోవడం ఆరంభించాడు.

తల్లికి భయంవేసి:

“ఇహ చాలు, వాణ్ణి కిందకి పడేస్తావు!” అంది.

* 'యూర్త' అంటే కొయ్యలతో చుట్టంచేసి, చుట్టంపైన బనాతు వేసి కట్టిన గుడిసె. — సం.



“గొరెలకాపరి కొడుక్కి భయం అంటే ఏమిటో తెలియకూడదు, వాడి వొళ్ళ రాయిలా వుండాలి. మరి నాలుగు రోజులు పోతే, వాడు పెద్దాడై, అసలైన గొరెలకాపరికి మల్లే, గురం ఎక్కి ఝామని నవారిచేస్తాడు” అన్నాడు తండ్రి నవ్వుతూనూ.

తల్లి అజీజ్ కేసి చేతులు చాపి,

“రా, రా, నా దగ్గరకి!” అని వాణ్ణి పిలిచింది.

అజీజ్ కి మాత్రం తండ్రి దగ్గరే బాగుందనిపించింది. తండ్రి మంచి పాడుగ్గా బలంగా వున్నాడు, అతడు తొడుగుకొన్న అంగరకా గొర్రె బొచ్చు వాసనా, నెగడి పొగ వాసనా కొట్టుతూంది.

కొన్ని రోజులు గడచిన తరువాత, ఒకనాడు పొద్దున్న తండ్రి

“మంద కాయడానికని ఈవేళ అజీజ్ ని నాతో కూడా తీసుకెళ్తున్నాను” అన్నాడు.

తల్లి గాభరాపడి,

“వాద్దొద్దు, వాడింకా చిన్నపిల్లాడు” అంది.

అందుపైన ఇద్దరూ వాదన వేసుకున్నారు: మంద కాయడానికి తనతో కూడా తీసుకెళ్తానని తండ్రి, తన దగ్గరే ఇంట్లో వుండిపోవాలని తల్లి. చివరికి ఇద్దరూ ఒక నిర్ణయానికి వచ్చారు: ఇద్దరూ అజీజ్ ని పిలవడం, వాడు ఎవరి చేతిలోకి వెళ్తే, వారి మాట ప్రకారం జరగడం.

అజీజ్ ని యూర్త మధ్య కూర్చోబెట్టారు. “నా దగ్గరకి రారా!” అని తల్లి పిలిచింది. “నా దగ్గరకి రారా!” అని తండ్రి పిలిచాడు.

అజీజ్ మొదట తల్లికేసి చూశాడు — వాడివైపు తల్లి చేతులు చాచి ముద్దుగా చూసింది.

తర్వాత తండ్రికేసి చూశాడు — తన దగ్గరకి రమ్మని చేటలంతటి అరచేతులతో తండ్రి సంజ్ఞచేశాడు.

ఆ చేతులను అజీజ్ చూసి, ఇక మనసు పట్టలేక తండ్రి దగ్గరకు పరుగెత్తాడు.

“నీకు గుర్రపుసవారి నేర్పుతానా! గొరెలమంద కాయడం నేర్పుతానా! ఏం?” అన్నాడు తండ్రి.

తండ్రి కొడుకూ యూర్తలోనుంచి బయటికి వచ్చారు. జీనువేసి సిద్ధంగా వున్న గుర్రంమీద తండ్రి కూచుని, తన ముందు అజీజ్ ను కూచోబెట్టుకున్నాడు. ఇద్దరూ హాయిగా కబుర్లు చెప్పకుంటూ మంద దగ్గరకు వెళ్లిపోయారు.

తల్లి యూర్తలో వుండిపోయి, గుర్రం ఎక్కి వెళ్లిపోతూన్న వాళ్ళిద్దరికేసి చూస్తూ చాలాసేపు నుంచుంది. తర్వాత ఆమె జాడీ నిండా పాలుపోసి, సంచిలో బెడ్డు పెట్టుకుని, ఇక వాళ్ళవెంట బయల్దేరింది.



అజీజ్ గొర్రెలకాపరి అవుతాడు



అజీజ్ కి తన తండ్రితో కలిసి పచ్చికబయలుకి వెళ్లిన తొలిరోజునుండి, గుర్రంమీద కూచోవడమూ, గొర్రెపోతులు పచ్చిక మేస్తూంటే వాటిని కాయడమూ తనకి ప్రపంచంలో అన్నిటికంటే పెచ్చుగా నచ్చింది.

తను తల్లిదగ్గరే యూర్రలో వుండిన రోజుల్లో తనకి గొర్రె తప్ప మరొక వస్తువు అంటూ అవువడేదే కాదు. మరి ఇప్పుడో....

ఇప్పుడు, బ్రహ్మాండమైన గుర్రంమీద మడతపెట్టిన 'కొర్పొవ్' ముఖమల్లు రజాయి పైన కూచుని తండ్రి అంగరకాలోనుంచి, కోలంకి పిట్ట మల్లేనే తల పైకిపెట్టి అన్నీ చూస్తూ వుంటాడు.

తను స్వారిచేస్తూ వుంటే, తనను గుర్రం ఉయ్యాల వూపుతూన్నట్టే వుంటుంది. తను ఎంతో పెద్దవాడైపోయినట్టు కూడా అనిపించుతుంది అజీజ్ కి. వెనుకటి రోజుల్లో పర్వతాలను చూసేటప్పుడల్లా తన కెంతో హడలెత్తిపోయేది. అటువంటిది, ఇప్పుడు వాటిని దగ్గరనుండి చూసేసరికి, అవి మనుషటిలా భయంకరంగా లేనేలేవు సరికదా, ఎంతో అందంగా వున్నాయి కూడానూ.

అజీజ్ తొలిసారి చెల్ల ఆకులను ముట్టుకోవడం కొండల్లోకి వెళ్లినప్పుడు. వాటిని ముట్టుకొని,

"చెల్లు, చెల్లు!... హేయ్, హేయ్!" అని అరుస్తూ, అతి సంబరపడిపోయి చేతులెగరేశాడు.

"ఇది దేవదారు వృక్షం.... ఇది బర్చ చెట్టు.... ఇది అర్చ చెట్టు.... ఇది షేతనందిని మొక్క.... ఇది హనీసకుల్ తీగె...." అంటూ తండ్రి ఒక్కొక్క చెట్టా ఒక్కొక్క మొక్కా చూపించి, వాటి పేర్లు చెప్పాడు.

"దేవదారు... బర్చ... అర్చ...." అంటూ అజీజ్ తండ్రి మాటలను పునశ్చరణ చేశాడు.

పేర్లన్నీంటినీ వెంటనే జ్ఞాపకం పెట్టేసుకోవాలనిపించింది అజీజ్ కి. కాని అన్ని చెట్లూ అన్ని మొక్కలూ ఒక్కలా లేనేలేవు, ఒక చెట్టుకీ ఒక చెట్టుకీ, ఒక మొక్కకీ ఒక మొక్కకీ ఎంతో భేదం వుంది!

తండ్రితో కలిసి అజీజ్ నిటంగావున్న కొండగట్టు దగ్గరకి వెళ్లేసరికి, అక్కడ అగపడింది - తెల్లని సురుగులు కక్కుతూ, బ్రహ్మాండం బద్దలయేటట్టు ధ్వని చేస్తూ, హోరున గర్జిస్తూన్న జలపాతం.

"నీళ్లు, నీళ్లు!" అని అరిచాడు అజీజ్.

తండ్రి గుర్రాన్ని ఆపి, అజీజ్ ముంగురులను ముద్దుగా నిమిరి,

"ఇది జలపాతం" అని చిరునవ్వు నవ్వుతూ చెప్పాడు.

"జలపాతమా?" అని అడిగాడు అజీజ్.

"అవును మరి. 'జలపాతం': 'జలం' - అనగా నీరు, 'పాతం' - అనగా కింద పడడం. చూస్తున్నావుగా - రాళ్ల సందులనుండి నీరు వచ్చి ఎలా పడుతుందోనూ!" అన్నాడు తండ్రి.

"జ - ల - పా - తం! జ - ల - పా - తం!" అని అజీజ్ ఉత్సాహంగా కేకులువేశాడు. ఆ కుర్రవాడి కంఠస్వరం జలపాతం గర్జనలో లీనమైపోయింది.

తండ్రితో కలిసి అజీజ్ ప్రతిరోజూ పర్వతాల్లోకి వెళ్లేవాడు, ప్రతిరోజూ ఏదో ఒక కొత్త విషయం గురించి తెలుసుకునేవాడు.



తండ్రి లేకపోతే అజీజ్ కి తోచదు



అజీజ్ రోజంతా తండ్రితో కలిసి కొండల్లో గడిపేవాడేమో, వాడు ఇంట్లో లేకపోవడంచేత తల్లికి మొదట్లో ఏమీ తోచేదికాదు. కాని తరువాత ఆమెకి అలవాటైపోయింది.

“మొగపిల్లలందరికీ తల్లిదగ్గరకంటే తండ్రిదగ్గరే చేరిక” అని నిశ్చయించుకుని, మనస్సు సరిపెట్టుకుంది.

సాయంకాలానికి తండ్రికొడుకులిద్దరూ గొర్రెల్ని మేపునుండి తోలుకువచ్చే వేళకి, తల్లి వాళ్ళకు ఎదురుగా వెళ్లి, అరిసిపోయినప్పటికీ హాయిగా పున్న అజీజ్ ని గుర్రంమీదనుండి అందుకుని యూర్రలోకి తీసుకెళ్లిపోయేది. అజీజ్ కి వెంటనే నిద్రపట్టిపోయేది. జలపాతం గురించి, కొండల్లో పెరుగుతూన్న లేత నీల వర్ణపు దేవదార్ల గురించి, భారీ పొట్టెళ్ల గురించి నిద్రలో కలలుగనేవాడు.

ఒకనాడు ఉదయాన తల్లి అజీజ్ ని నిద్రనుంచి పెందలాడే లేవక, అజీజ్ ని తండ్రితో పంపించకుండా యూర్రలోనే పుంచేసింది. అజీజ్ నిద్రనుంచి లేచి, తండ్రి లేకపోవడం చూసి, బొళ్ళున ఏడవడం మొదలెట్టి, “నాన్నా, నాన్నా!” అని అదే పిలుపులు పిలుస్తూ, తండ్రిదగ్గరకి కొండల్లోకి వెళ్లిపోతానని మారాంపెట్టాడు.

తల్లి అజీజ్ ని పూరుకోపెట్టడానికని రకరకాల తాయాలు వాడిముందు పెట్టింది, కబుర్లా కథలూ చెప్పింది. కాని తల్లి ఎన్ని చేసినా ఎన్ని చెప్పినా, అజీజ్ మాత్రం మారాం మానకుండా:

“నాన్న దగ్గరకి వెళ్లిపోతాన్నేను! నాన్న దగ్గరకి వెళ్లిపోతాన్నేను!” అని గోలపెట్టాడు.

అజీజ్ ని తల్లి సాయంకాలం వరకూ పూరుకోపెట్ట లేకపోయింది. ఇది జరిగిన తరువాత మాత్రం, తల్లి ఇక ప్రతిరోజూ అజీజ్ ని పెందలాడే లేపి, వాడికి ఫలహారం పెట్టి, బట్టలు తొడిగి వాణ్ణి సిద్దంచేసి, తండ్రితో కూడా మంద కాయడానికని కొండల్లోకి పంపించేసేది.





“నేనప్పుడే పెద్దాణ్ణియానని నాన్నకి తెలియాలి!”



ఉదయంనుండి సాయంకాలం వరకూ అజీజ్ తండ్రితో గుర్రంమీద కూచుని, భారీ పాట్టెళ్లను మేవడంలో తండ్రికి సాయంచేస్తూండేవాడు.

అసలైన గొర్రెకాపరిలా, అజీజ్ నెగడి దగ్గర కూర్చుని భోజనంచేసేవాడు, ‘కొర్పొచో’ ముఖమల్లు రజాయిని దేవదార్లకింద వరచుకుని తలకింద గుర్రపుజీను పెట్టుకుని పడుకునేవాడు. ఇప్పటికప్పుడే ఎన్నో కొత్త విషయాలు తెలుసుకున్నాడు, వాత్తుగా మొలచిన గడ్డి పొదల్లోనుంచి నిర్భయంగా దూసుకుపోవడమూ, కొండసానువుల్లో దొరికే రేవల్చిన్ని కూరనూ, కుక్కగొడుగులనూ

ఏరడమూ నేర్చుకున్నాడు. తనపై ఎగురుతూన్న పెద్ద గుడ్లగూబను చూసినా తనకిప్పుడు ఏమీ భయంవేయడంలేదు.

ఒకనాడు తండ్రితో కూడా అజీజ్ పచ్చగడ్డి మొలుస్తూన్న దిబ్బమీద కూర్చుని, మేత మేస్తూన్న గొర్రెలకేసి చూస్తున్నాడు. పాలాసలాడుతో ముందుకాళ్లకు బంధంవేయబడిన గుర్రం తొట్టుకుంటూ పచ్చిక మేస్తూంది. తటాలున తండ్రి.

“అయ్యో, గొర్రెలు ఎంత దూరంగా వెళ్లిపోయాయో!” అని చెంగున లేచాడు.

“నే వెళ్తాను నాన్నా! నే వెళ్తాను!” అని అజీజ్ కేకవేసి, పాట్టెళ్లను తోలుకురావడానికి పరుగెత్తాడు. అలా పరుగెత్తుతూ:

“నేనప్పుడే పెద్దాణ్ణియానని నాన్నకి తెలియాలి!” అని తన మనస్సులో అనుకున్నాడు.

గొర్రెలు మందలోనుండి తప్పిపోయి, ఎంతో దూరం వెళ్లిపోయాయి.

“కి—యో—యో! కి—యో—యో!” అని అజీజ్ కేకవేస్తూ, దూరంగా వెళ్లిపోయిన బూడిదెరంగు గొర్రెను—మందలో వున్న గొర్రెన్నిటిలోనూ భారీ గొర్రెను—తోలుకురాసాగాడు.

తండ్రి దిబ్బమీద నిలుచుని కొడుకువైపు ముద్దుగా చూస్తున్నాడు. కొడుకు తనకెంతో సాయంగా వున్నాడు కదా అని సంతోషించాడు.

మందకి పెద్దదైన బూడిదెరంగు పాట్టెలువెంట కడమ గొర్రెలు వెళ్లాయి.

పెద్ద పాట్టెలును మళ్లించేందుకని, అజీజ్ కేకవేస్తూ దానివెంట పరుగెత్తాడు. కుర్రవాణ్ణి చూసి పాట్టెలు తల పైకెత్తింది, చెవులు ఒక్కసారి ఆడించింది. ఆడించి, తనకు కేక ఏదీ వినబడనట్టుగా, మళ్లీ గడ్డి మేయసాగింది. దాని వాలకం చూసి అజీజ్ కి చెడ్డ కోపం వచ్చింది. ఆ కోపంతో, దానిని పడవడ బాదాడు. బాది, దానిని మళ్లించేందుకని, దాని చెవులు పట్టుకున్నాడు. అది తల ఇటునుండి అటు వూపింది, అలా అది వూపడంతో అజీజ్ కిందపడిపోయాడు. కాని వెంటనే చెంగున లేచిపోయి, రెండు చేతులతోనూ దాని బొచ్చు పట్టుకున్నాడు. అంతవరకూ నెమ్మదిగా మేస్తూన్న ఆ పాట్టెలు తటాలున భయపడిపోయి, గంటు లేస్తూ గిరగిర తిరిగి, అజీజ్ ను పచ్చికనేలమీద బరబర ఈడ్చేసింది. తనను ఈడ్చేస్తూన్నప్పటికీ అజీజ్ మాత్రం లొంగదల్చుకోక, దాని మెడ గట్టిగా పట్టుకున్నాడు. చిట్టచివరికి అజీజ్ బలం తగ్గిపోయి గడ్డిలో పడిపోయాడు.

పాట్టెలు సుంచుండిపోయి, తల ఆడించి, పదునుగా వున్న డెక్కతో చప్పున ఆ కుర్రవాడి కాలిమీద ఒక్క తాపు తన్నింది.



అజీజ్ ఆ షణ్ణానికి ఉద్రేకంతో లేచిపోయాడు. లేచి ఇక పాట్టేలువెంట పరుగెత్తి వుండేవాడే; కాని కాలు తన స్వధీనంలో లేకపోయింది. తల తిరిగిపోతూంది. లేచినవాడల్లా మళ్ళీ కిందపడిపోయాడు.

దూరంనుండి ఇదంతా కనిపెట్టుతూన్న తండ్రికి ఇక భయంవేసి, పరుగున కొడుకు దగ్గరకి వెళ్లి చూశాడు: అజీజ్ గడ్డిలో పడిపోయి ఉన్నాడు, వొంట్లో చలనంలేదు, కాలిమీద నెత్తురు....

తండ్రి వంగి, రెండు చేతుల్తోనూ అజీజ్ ను ఎత్తుకుని తన విశాల వక్షస్థలానికి హత్తుకుని, వాణ్ణి అతి జాగ్రత్తగా ఇంటికి తీసుకెళ్లాడు.



అజీజ్ కోలుకుంటాడు



అజీజ్ మంచంపట్టి అప్పడే కొన్నాళ్లయింది. వాడిదగ్గరనుండి తల్లి కదలడమే లేదు. వాడిని వెయ్యి కళ్లతో చూసుకుంటూ, తన పంచప్రాణాలూ వాడిమీద పెట్టుకుని వాడికి సంరక్షణ చేస్తూంది. రుచి అయిన ఆహారం - ఓనాడు 'కూర్దాక్,' ఓనాడు 'మంతి,' ఓనాడు 'బెష్బార్ మాక్'* - వండి పెట్టుతూంది.

ఈ జీవితమూ, ఈ వాలకమూ, ఇలా మంచంపట్టి వుండడమూ అజీజ్ కి సుతరామూ కిట్టడంలేదు. వాడికి విసుగేసిపోతూంది. తండ్రి దగ్గరికి ఎప్పుడు వెళ్లిపోదునా, ఎప్పుడు మంద కాస్తునా అని ఉవ్విళ్ళూరుతున్నాడు అజీజ్.

ఒకనాడు ఉదయం అజీజ్ నిద్రనుండి మేల్కొని చూసేసరికి, తన మంచంమీద కూచున్నాడు తండ్రి. అజీజ్ కొద్దిగా పైకిలేచి, తండ్రిచేయి పట్టుకుని

"నీతో నేనూ వస్తా.... మనం వెళ్లిపోదాం ఇక్కడుంచి!" అని మారాం పెట్టాడు.

"అలానేరా, చిట్టి! అలానే!" అన్నాడు తండ్రి చిరునవ్వు నవ్వుతూ, "ఇప్పుడే బయల్దేరుదాం. ఇదిగో, ఒసేవ్! చిట్టి గాడికి బట్టలు తొడగవే!" అన్నాడు భార్యని పిలిచి.

తండ్రి గుర్రం ఎక్కి కూచుని, తన ముందు మెత్తని బాటను వేసి, దానిపైన అజీజ్ ని కూర్చోబెట్టాడు. ఇక ఇద్దరూ బయల్దేరారు.... పచ్చికబయలువైపు కానేకాదు, కేవలం ఇంకొక వైపు.

"ఎక్కడికి వెళ్తున్నాం, నాన్నా?" అని అడిగాడు అజీజ్.

"వూళ్ళోకి రా, చిట్టి!" అని తండ్రి జవాబుచెప్పి, గుర్రాన్ని దౌడుతీయించాడు.

ఇన్ని రోజులైన తర్వాత మళ్ళీ చక్కని చల్లగాలి పీల్చుతూ, గుర్రంమీద కూచుని ఝాఝామని వెళ్తుంటే అజీజ్ కి హోయ్ హోయ్ అనిపించింది - కాలు నొప్పిపెట్టడమే లేదు!

అలా స్వారిచేస్తూ ఎంతో దూరం, ఎంతో దూరం వెళ్లారు, కొండ కనుమల్లోనుంచి కిందకి అలా దిగుతూనే వున్నారు. చిట్టచివరికి ఒక సరస్సు దగ్గరకు వచ్చారు. సరస్సు వొడ్డున తెల్లని కుటీరాల్లాంటివి ఎన్నో వున్నాయి. తండ్రి గుర్రంమీదనుండి దిగిపోయి, అజీజ్ ని ఎత్తుకుని ఒక కుటీరంలోకి వెళ్లాడు.

ఆ కుటీరం ఒక షాపు. ఆ షాపులో అద్భుతమైన వస్తువులు ఎన్నెన్నో వున్నాయి. వాటిని చూసేసరికి అజీజ్ కి కళ్ళు తిరిగి పోయాయి.

పెద్ద మీసాలున్న ఒకతను కౌంటరు వెనుక కూచున్నాడు. అతడు హుషారుగా వున్నాడు, అతడి కళ్ళ సరదాగా నవ్వుతూ వున్నాయి. ఆగంతువులు షాపులోకి రావడం చూసి అతడు లేచి, వచ్చినవారిని మర్యాదగా పలకరించాడు. అతడితో తండ్రి ఏమిటో చెప్పాడు. అతడు తల వూపి, అజీజ్ కేసి కన్ను గీటి, అలమారాల వెనుకగా ఎక్కడికో మాయమైపోయాడు.

*'కూర్దాక్' - మాంసంతోనూ బంగాళాదుంపతోనూ చేసిన వంట; 'మంతి' - మాంసంతో నింపి నీటిలో ఉడికించిన పిండివంట; 'బెష్బార్ మాక్' మాంసంతోనూ ఒక రకం సేమియాతోనూ చేసిన వంట. ఇవన్నీ కిర్గీజ్ జాతికి సంప్రదాయ సిద్ధమైన వంటలు. - సం.

గోధుమరంగు చిన్న సూటూ, ఒక జత గోధుమరంగు బూట్లు పట్టుకుని అతడు మళ్ళీ ప్రత్యక్షమయ్యాడు.

“ఇవిగోనండయ్యా! ఈ సూటూ బూట్లూ తీసుకోండి. ఇవి మీ ఫైల్మాన్ కి చక్కగా సరిపోతాయి!” అన్నాడు ఆ షాపు అసిస్టెంటు.

అజీజ్ కి ఊపిరాడిందికాదు: ఈ సూటూ బూట్లూ తనకేనా?

తండ్రి ప్రశాంతంగా చిరునవ్వు నవ్వుతూ, జేబులోనుంచి డబ్బుతీసి, కొన్ని కాగితపు ముక్కలు లెక్కపెట్టి, షాపు అసిస్టెంటుకి అందించుతూ

“ఈ పెంకెపిల్లాడికోసం కాస్త తీసి సామాను తూచి ఇవ్వండి — చిన్న పాట్లాం వొద్దు, పెద్ద పాట్లామే తూచండి!” అన్నాడు తండ్రి.

షాపు అసిస్టెంటు అజీజ్ కేసి మరొకసారి కన్నుగీటి, పిప్పరమెంటూల్స్ బిస్కట్లూ హల్వా తూచి, వాటన్నిటినీ ఒక పెద్ద ప్యాకెట్టు నిండా నింపి, ఆ ప్యాకెట్టును తండ్రికిచ్చాడు.

తండ్రి కొడుకూ షాపులోనుంచి బయటికి వచ్చేసి, పక్కనే వున్న కుటీరంలోకి వెళ్లారు.

అజీజ్ కి ఇక్కడ మరీ ముచ్చటేసింది. ఈ కుటీరంలో వున్నంత శుచి, శుభ్రతా అజీజ్ ఇంతవరకు ఎక్కడా చూడలేదు. ఇక ఇక్కడ వాసన కూడా ఎంతో ఇంపుగా వుంది!

తెల్లని అంగరకా వేసుకుని అక్కడ కూచున్న ఒక అమ్మాయి లేచి వీరికి ఎదురుగా వచ్చింది. ఈమె కూడా షాపు అసిస్టెంటే అనుకుని, తనకోసం కొనబోయే మంచి మంచి వస్తువులను తల్చుకుని, అప్పుడే ముందుగానే సంబరపడ్డాడు అజీజ్.

కాని జరగడమేమో మరొక విధంగా జరిగింది. ఆ అమ్మాయితో తండ్రి ఏదో మెల్లగా చెప్పాడు. ఆ తర్వాత, అజీజ్ తో తండ్రి బిగ్గరగా అన్నాడు:

“ఒరే, అజీజ్! కొత్త సూటు తొడుక్కోరా, ఎలా వుందో చూదాం!”

ఆ అమ్మాయి అజీజ్ ని తెల్లని దుప్పటి పరచి వున్న సోపామీద కూచోబెట్టి, అజీజ్ తొడుగుకొన్న బూట్లను విప్పడం మొదలెట్టింది.

ఇక సరిగా అప్పుడు అర్థమైంది అజీజ్ కి — అసలు ఆ అమ్మాయి షాపు అసిస్టెంటు కానేకాదనీ, ఆమె డాక్టరు అనీ.

అజీజ్ కి తండ్రి కొత్త సూటు తొడిగేలోపున, అజీజ్ కి తగిలిన గాయాన్ని డాక్టరు పరీక్షచేసి, గాయానికి ఏదో మందు రాసి, బేండేజిగుడ్డతో అతిజాగ్రత్తగా కట్టుకట్టింది.

తనకి నొప్పి అనిపించినప్పటికీ, అజీజ్ ఇంత పిసరైనా కేకవేయలేదు.

“అసలైన ఫైల్మాన్ వోయ్, నువ్వు!” అంది అమ్మాయి చిరునవ్వు నవ్వుతూ. “ఇప్పుడు లేచి నుంచో, భయంలేదులే!”

ఆ అమ్మాయి సాయంతో అజీజ్ నుంచున్నాడు. ఆమె అజీజ్ ని మెల్లగా ముందుకు నెట్టింది.

తన కాళ్ళలో బలంలేకపోవడాన్ని అజీజ్ ఎంతో కష్టపడి నిలబడ్డాడు, కాళ్ళు గజగజ వణికాయి.

అజీజ్ నింపాదిగా ఒక అడుగు వేశాడు, తరువాత రెండో అడుగు... మూడో అడుగు. మరి కొద్ది సేపటికి అజీజ్ మామూలుగా నడిచేశాడు — తన కాలికి గాయం తగిలినదన్న సంగతే మరచిపోయాడు అజీజ్.

అంగరకా వేసుకున్న అమ్మాయి మందూ, బేండేజీ తండ్రి చేతికిచ్చి, వీడ్కోలుచెబుతూ అంది:

“రోజు విడిచి రోజు కట్టు మార్చండి. మరి కొద్దిరోజులకల్లా మీ అబ్బాయి పూర్తిగా ఆరోగ్యం కోలుకుంటాడు!”





“పెద్దపాట్లెలా! నీ పని పట్టినాం!”



“ఒక్క నాల్గోజులు ఓపికపట్టు రా, చిట్టి! సమయం వస్తుంది, ఆ బూడిదెరంగు పాట్టెలు పని పట్టిద్దాం!” అన్నాడు తండ్రి అజీజ్ తో.

ఆ సమయం కోసం అజీజ్ ఉద్రేకపడుతూ ఓపికతో కాచుకున్నాడు. తనను గాయపరచిన జంతువుమీద ఎంత వేగం పగతీర్చుకుందునా అని ఉబలాటపడ్డాడు.

అజీజ్ కి ఆరోగ్యం పూర్తిగా కుదుటబడిన తర్వాత ఒక రోజున తండ్రి అజీజ్ ని పిలిచి “ఒరే, చిట్టి! తయారుకారా! ఆ పాట్టెలుకి బుద్ధిచెప్పే రోజు వచ్చిందిరా!” అన్నాడు.

గోడను వేలాడుతూన్న కొరడాను అజీజ్ చేతబుచ్చుకుని:

“దాన్ని బాగా కొడదాం కదూ, నాన్నా?” అన్నాడు.

“కొట్టడం ఎందుకు? దానికి యజమాని పట్ల భయభక్తులు నేర్పాలి. అప్పుడు దానికి ఎంత బుద్ధి వచ్చేస్తుందంటే, కొత్త జన్మ ఎత్తినట్టే అనిపిస్తుంది దానికి. నువ్వు మూత్రం భయపడినట్టు అవుపడకూడదుసుమా. నీకు భయంవేస్తే మూత్రం వెంటనే చెప్పేయడమే మంచిది” అన్నాడు తండ్రి.

“అబ్బే, నాకు భయంలేదు” అన్నాడు అజీజ్. అన్నాడే కాని, భయంవేసి గుండె ఝల్లుమంది.

తండ్రి, అజీజా యూర్తలోనుంచి బయటికి వచ్చి, గొర్రెలమంద దగ్గరకి వెళ్లారు.

బూడిదెరంగు పాట్టెలు, అంతవరకూ గడ్డి మేస్తూన్నదల్లా మేత మాని, అజీజ్ కేసి చూసింది.

తండ్రి పాట్టెలు దగ్గరకు వెళ్లి, దానిని పట్టుకోబోయాడు. కాని అది చప్పున వెనక్కి గంటేసి తప్పించుకుని పారిపోయింది. కడమ గొర్రెలు భయపడిపోయి పక్కపక్కకి పారిపోయాయి.

పారిపోతూన్న పాట్టెలు వెంట తండ్రి పరుగెత్తి, దానిని అందుకుని, దాని వెనుకకాలు పట్టుకున్నాడు. పట్టుకుని, గుర్రం మీద ఎక్కి కూర్చున్నట్టు, దానిమీద ఎక్కి కూర్చున్నాడు. మచ్చిక చేయబడని గుర్రంమాదిరిగా, ఆ పాట్టెలు ఇటూ అటూ పరుగెత్తింది. ఈ పక్కకూ ఆ పక్కకూ ఉరికింది, ఓసారి చెంగున దాడుతీసింది, ఓసారి కదంతొక్కింది. ఉండి వుండి మెడ కిందకి దించేసేది. అది ఎన్ని చేసినప్పటికీ తండ్రిని కిందకి తోసివేయడం దాని తరమైందికాదు — అందుకతడు ఎంతో అనుభవశాలి అయిన రౌతుకదా!

ఏది ఏమైనా అది పాట్టెలే గాని, గుర్రం కాదు. కొద్దిసేపటిలో అది అలసిపోయి, యజమాని చెప్పుచేతల్లోకి వచ్చేసి, నెమ్మదిగా అడుగులువేస్తూ నడచింది. ఇక అప్పుడు తండ్రి అజీజ్ దగ్గరకు వచ్చి, అజీజ్ ను పాట్టెలుపైన తన వెనుకను కూర్చో బెట్టుకుని,

“ఇప్పుడు దానికి బుద్ధి నేర్పారా మనం. ఇక ఇప్పట్నుండి అది మనం ఎలా చెబితే అలా నడచుకుంటుంది. మనం తోలిన చోటకే వెళ్తుంది కాని, మరోచోటకి ఏమైనా సరే వెళ్లదు” అన్నాడు.

మెత్తగా వున్న పాట్టెలువిపుమీద అజీజ్ కూర్చేసి, కాలి మడమలతో దాని డొక్కల్లో పాడిచి,

“ఛల్! ఛల్!” అని దానిని అదలించాడు.

గుర్రమీద స్వరిచేయడం కంటే పాట్టెలుమీద స్వరిచేయడమే అజీబ్ కి ఎంతో హాయి అనిపించింది. పాట్టెలుమీద అజీబ్ చాలాసేపు స్వరిచేస్తూ గొర్రెలమంద మధ్య ఇటూ అటూ తిరిగాడు. గొర్రెలు ఆశ్చర్యంతో అతడికేసి చూశాయి. చిట్టచివరకి పాట్టెలు ఆగిపోయింది. అది త్వరత్వరగానూ భారంగానూ ఊపిరితీస్తుంది. దాని బొచ్చు చెమటతో చెమ్మ గలి వెండిలా మెరిసింది.

తండ్రి పాట్టెలుమీదనుంచి దిగిపోయి, అజీబ్ తో అన్నాడు:

“ఇహ దాని పస అంతా లాగేశారా మనం! దానిమీద నువ్వుక ఒక్కడవే స్వరిచేయొచ్చు.”

అనాటినుండి బూడిదెరంగు పాట్టెలు అజీబ్ కి సొంత “గుర్రం” అయింది - దానిమీద ఎక్కి పచ్చికబయలుకు వెళ్లేవాడు, దానిమీదే ఇంటికి వచ్చేవాడు.

వేసవి వెళ్లిపోయింది. శరత్తులో గొర్రెలన్నిటినీ మాంసోత్పత్తి ఫ్యాక్టరీకి ఒప్పగించేశారు.

ఫ్యాక్టరీకి ఒప్పజెప్పేసేప్పుడు, ఒక్కొక్క గొర్రెనీ కాటావేయడంలో అన్నిటికంటే చిట్టచివరను బూడిదెరంగు పాట్టెలును కాటావేశారు.

దానిని ఫ్యాక్టరీకి ఒప్పజెప్పేస్తుండగా, అజీబ్ తండ్రివెనుక దాగుని వలవల ఏడ్చేశాడు - దానిని పరాయివాళ్ళకి ఇచ్చివేయడమంటే అజీబ్ కి ఎంతో జాలివేసింది.

తండ్రి మేషిన గొర్రెలు లావుగా బలిసి, మంచి భేషుగ్గా కొవ్వెక్కినందుకు అక్కడున్న వారందరూ - సమష్టిశ్రేణు అధ్యక్షుడూ, ప్రధాన వ్యవసాయదారుడూ, ఫ్యాక్టరీ సరకుల పరీక్షాధికారి - అతణ్ణి గొప్పగా మెచ్చుకున్నారు.

తండ్రి చిరునవ్వు నవ్వు:

“ఇందులో నగం గొప్పతనం నా అసిస్టెంటుది. ఒరే, చిట్టి, ఇలా రారా! సిగ్గుపడకు మరి!” అన్నాడు.

బూడిదెరంగు పాట్టెలుపై అజీబ్ కు ఎంతో ప్రేమ అనే సంగతి సమష్టిశ్రేణు అధ్యక్షుడు సహజంగానే గ్రహించేశాడు. అతడు ఆ కుర్రవాడి దగ్గరకు వెళ్లి, వాడి తల నిమిరి, వాడి తండ్రిని ఉద్దేశించి

“బెకీర్ గారూ! మీరు రేపే వెళ్లి కొత్త మందను ఏర్పాటుచేసుకోండి. మీ మందలో కొన్ని గొర్రెపిల్లల్ని అజీబ్ కి ఒప్పజెప్పండి. వాడు అసలైన గొర్రెలకాపరి. అయ్యాడు అప్పుడేనూ!” అన్నాడు.



కొమ్ముల గొర్రెపిల్ల



మరునాడు తండ్రి కడమ గొర్రెలకాపరుల దగ్గరకు వెళ్లి, ఒక్కొక్క మందలోనుండి పదేసి గొర్రెపిల్లల్ని పోగుచేసుకుని, వాటిని తన యూర్రకి తోలుకువెళ్లాడు. తండ్రి యూర్ర చేరుకున్నాక అజీజ్ తో అన్నాడు:

“ఒరే చిట్టి! వీటిని పెంచాలా మనం. వచ్చే ఏడాదికి ఇవి అప్పుడే కాస్త పెద్దవవుతాయి. మరొక్క ఏడాది, రెండేళ్ళ పోతే, బాగా బలిసి కొవ్వెక్కుతాయి. వీటిలో నీ యిష్టమొచ్చిన వాటిని నువ్వు ఎంచుకుని, వాటిని నువ్వు పెంచు.”

అజీజ్ సంతోషించి, గొర్రెపిల్లల దగ్గరకు పరుగెత్తి, వాటిలో కొన్నింటిని ఎంచుకుంటూ, వాటిని వేళ్ళమీద తెక్కుపెట్టు పోగాడు.

గొర్రెపిల్లలు ఇంకా బాగా చిన్నవేమో, అవి నెమ్మదిగానూ భయపడుతూ భయపడుతూనూ వున్నాయి. అవి అజీజ్ చుట్టూ చేరి, “మే - మే - మే” అని నీరసంగా అరవడం మొదలెట్టాయి.

వాటిమీద అజీజ్ కి జాలిపుట్టి,

“వీటిని త్వరగా పచ్చికబయలుకి తోలుకువెళ్లా! మేత కావాలంటున్నాయి అవి!” అని కేకవేశాడు.

తల్లి తండ్రి యూర్రలోనుంచి బయటికి వచ్చి, అజీజ్ తో కలిసి, గొర్రెపిల్లల్ని పచ్చికబయలుకి తోలుకెళ్లారు.

అన్నిటిలోనూ కాస్త బలంగా వున్న గొర్రెపిల్లలు - వసంతకాలపు తొలిరోజుల్లో పుట్టినవి - మందలో ముందు నడిచాయి. అప్పటికప్పుడే అవి వాటంతట అవే మేత మేయగల్గుతున్నాయి. వాటిని మేతకు ఎక్కడకు తోలుకెళ్తున్నదీ అవి అప్పుడే తెలుసు కున్నాయి.

కాని ఆ గొర్రెపిల్లల్లో మరీ చిన్నవి - అతి నీరసంగానూ పీలగానూ వున్నవి కూడా వున్నాయి. ఇవి పెద్ద గొర్రెపిల్లలతో సమంగా నడవ లేక, వెనక్కి వుండిపోయి, అస్తమానం అరుస్తూండేవి.

అన్నిటిలోనూ చిన్న గొర్రెపిల్లలను పదింటిని కడమవాటినుండి అజీజ్ వేరుచేసి, తండ్రితో అన్నాడు:

“వీటిని మేతకి తోలుకెళ్ళకూడదు, నాన్నా! వీటిని ఇక్కడే, ఇంటిదగ్గరే మేపుతాను.”

అజీజ్ తెలివితేటలకు తండ్రి మెచ్చుకుని,

“భేష్! మహా బాగా ఆలోచించి చెప్పావురా!” అన్నాడు. “కడమవాటిని అమ్మా నేనూ పచ్చికబయలుకి తోలుకుపోతాం.

వీటిని నువ్వు ఒక్కడవే పెంచు. ఇవాళ ఒక్కరోజుకే కాదు - ఇవి మన దగ్గర వున్నంతకాలమూనూ సుమా! ఏం? అలానేనా?”

అజీజ్ సంతోషంతో తల వూపి,

“ఓ, అలానే! నువ్వు నేనూ పోటీపడి పెంచుదాం, నాన్నా!” అన్నాడు.

ఆ రోజునుండి అజీజ్ ఒక్క నిమిషమైనా తన గొర్రెపిల్లలను విడిచిపెట్టేవాడుకాదు, వాటిని యూర్రకి దగ్గరగా వున్న పచ్చికబయలు మీద మేపేవాడు.

తన దగ్గర వున్న గొర్రెపిల్లలన్నిటిలోనూ ఒక గొర్రెపిల్లను అజీజ్ మరీ ముద్దుగా చూసుకునేవాడు. దాని బొచ్చు



మంచులా తెల్లగా వుండేది. అందుకని అజీజ్ దానికి “హిమానీ” అని పేరుపెట్టాడు. గొర్రెపిల్లలన్నిటిలోనూ అదే ఎంతో తెలివినానూ ఎంతో ముద్దుస్తూనూ వుండేది. “హిమానీ, హిమానీ! ఇలా రా!” అని అజీజ్ పిలిచేసరికల్లా అది మందలోనుంచి విడిపోయి, అజీజ్ దగ్గరకు పరుగెత్తి వచ్చేది, దాని వెంట కడమ మంద అంతా వచ్చేది.

గొర్రెపిల్లలు ప్రతి రోజూ సైన్ మైదానానికి వెళ్లి పచ్చిక మేస్తూ, పెరిగి పెద్దవై బాగా కోలుకుంటున్నాయి. గొర్రె పిల్లలలో ఒకటి మాత్రం అన్నిటికంటే నీరసంగా వుంది — మెలితిరిగిన చిన్న కొమ్ములున్న బూడిదెరంగు గొర్రెపిల్ల. కడమ గొర్రెపిల్లకి వేటికి కొమ్ములులేవు, ఒక్క ఈ బూడిదెరంగు గొర్రెపిల్లకి మాత్రమే కొమ్ములున్నాయి. కొమ్ములుండడంచేతనే ఇదంత పీలగా వుందేమో?... — అని తలపోశాడు అజీజ్.

బూడిదెరంగు గొర్రెపిల్లను ఎలా పెంచడమో, దానికి ఎలా సంరక్షణచేయడమో తండ్రిని సలహా అడగడానికి అజీజ్ నిశ్చయించుకున్నాడు.

తండ్రి గొర్రెపిల్లను ఎత్తుకుని యూర్రలోకి తీసుకొచ్చేశాడు.

“నీరసంగా వున్న గొర్రెపిల్లల కోసమూ, జబ్బుగా వున్న గొర్రెపిల్లల కోసమూ ఈ గోనెనంచితో గోధుమ నూకలున్నాయిరా, చిట్టి! నీ గొర్రెపిల్లకి యీ నూకలు పెట్టు” అని చెప్పాడు తండ్రి.

అజీజ్ తన టోపీనిండా నూకలు నింపుకొని, నూకలు తీసుకొచ్చి గొర్రెపిల్లకి పెట్టాడు. కాని దానికి నూకలు తినడానికి ఇష్టంలేక, కోపంతో తల ఆడించింది.

గొర్రెపిల్ల నూకలు తినకపోవడం చూసి అజీజ్ దాని కొమ్ము గట్టిగా పట్టుకుని, ఓ పిడికెడు నూకలు దాని నోట్లో కుక్కాడు. అది నూకలు రుచిచూసిందో లేనేలేదో, ఇక రుచి మరిగి, దానంతట అదే టోపీలో మూతిపెట్టి నూకలు నమలడం మొదలెట్టింది.

టోపీలో వున్న నూకలన్నిటినీ అది సొంతమూ తినే వరకూ అజీజ్ దాని దగ్గరనుంచి కదలేదు.

అది నూకలన్నిటినీ తిన్న తర్వాత, అజీజ్ నీటిబుగ్గదగ్గరకు వెళ్లి, టోపీని నీటిలో ముంచి, టోపీ నిండా నీళ్లు తీసుకొచ్చి, గొర్రెపిల్ల ముందుంచి, దానితో

“ఇక నీళ్లు తాగవే! నా చేతులతో పెట్టిన మేత తినడం, నా చేతులతో ఇచ్చిన నీళ్లు తాగడం నేర్చుకోవాలే నువ్వు!” అన్నాడు.

పొట్టేలుపిల్ల అజీజ్ చెప్పినట్లుగా విని, మెడ దించి, టోపీలో వున్న నీళ్లు తాగింది.

“హిమానీ! హిమానీ! ఇలా రావే, మా దగ్గరకి!” అని అజీజ్ తెల్ల గొర్రెపిల్లని పిలిచాడు.

అది అజీజ్ దగ్గరకి మెల్లగా వచ్చింది.

బూడిదెరంగు గొర్రెపిల్ల పట్ల తన యజమాని మోజుపడుతూండడం చూసి తెల్ల గొర్రెపిల్ల ఓర్వలేకపోయివుండాలి. ఎండలో పచ్చికపైన పడుకుని చలికాచుకుంటూన్న బూడిదెరంగు గొర్రెపిల్లను అది అనుమానంతో వాసనచూసింది. కడమ గొర్రెపిల్లలు కూడా దానిని వాసనచూశాయి.

“ఇక్కడ్నుంచి పొండి, మీరు!” అంటూ వాటికేసి అజీజ్ చెయ్యివూపి, “నా పొట్టేలును అల్లరిపెట్టకండి! అది ఈ నిమిషమే తిండి తింది” అన్నాడు.

గొర్రెపిల్లలు అక్కడనుంచి వెళ్లిపోయి, ఆ పక్కగా పచ్చిక మేయ సాగాయి.

మరి కొద్దిరోజులకి పొట్టేలుపిల్ల పచ్చికమేయడం పూర్తిగా మానివేసింది. గోధుమ నూకలు తప్ప మరేమీ తినేదికాదు.

తన ముద్దులమూటను చూసుకుని ఎంత మురిసినా అజీజ్ కి తనవీతిరేదికాదు. దానికి పోట్లాట నేర్చుతూ రోజంతానూ దానితోనే ఆడుకొనేవాడు.

బూడిదెరంగు పొట్టేలుపిల్ల ఎదిగి పెద్దదవుతూంది, బాగా కోలుకుంటూంది, దాని కొమ్ములు కూడా ఎదుగుతున్నాయి.

ఇలా వుండగా ఒకనాడు ఒక సంగతి జరిగింది. గొర్రెపిల్లల మందకి కాస్త దూరంగా పచ్చికబయలుపైన అజీజ్ సాగిలబడి



వుండగా, తటాలున తన వెనుక ఏదో గొడవ వినబడింది. ఏమిటా గొడవని అజీజ్ వెనక్కి తిరిగి చూసేప్పటికి, పాట్టేలుపిల్ల మరొక గొర్రెపిల్లతో పోట్లాడుతూంది.

అది క్రి గొర్రెపిల్ల, దానికి కొమ్ములు లేవు. అది పాట్టేలు దెబ్బలకి నిలబడలేక, అక్కడనుంచి పారిపోయింది.

అది పారిపోవడం చూసి అజీజ్ కి సంతోషం కల్గి:

“సెభాష్ పాట్టేలూ! సెభాష్! నా మంద అంతటిలోనూ నువ్వే బలమైనదానవవుతావే!” అని కేకవేశాడు.

మందలో వున్న గొర్రెపిల్లలలో మరొక గొర్రెపిల్లని అజీజ్ ఎంచి, దానిని తన పాట్టేలు ఎదుట పోట్లాటకి నిలబెట్టాడు.

తను ఏమిటి చేయాల్సివుందో పాట్టేలుపిల్ల వెంటనే పోలేరుకుని, గొర్రెపిల్లని ఎంత గట్టిగా ఢీకొందంటే, ఆ గొర్రెపిల్ల అల్లంత దూరాన ఎగిరి ఒక పక్కకు పడిపోయింది.

నూకల సంచి సొంతమూ ఖాళీ అయిపోతుండడం తండ్రి ఒకనాడు చూసి, కొడుకుతో

“పాట్టేలుకి ఇహ నూకలు పెట్టుకు. ఇప్పటికే అది కడమ గొర్రెపిల్లలన్నిటికంటే బలంగా తయారయింది. జబ్బుగా వున్న గొర్రెపిల్లల కోసం నూకలుండాల్సి” అన్నాడు.

అజీజ్ చికాకుతో ముఖం చిట్టించి,

“అయితే సరేలే. నాకు నూకలు అక్కర్లేదు. నూకలు ఎక్కడ అయిపోతాయో అని నీకు భయంగా వుంటే, నా వంతు తిండి దానికి ఇచ్చేస్తాను!” అన్నాడు.

తండ్రి కొడుకువైపు నిందాపూర్వకంగా చూశాడు, కాని కుర్రవాడితో పేచీ పెట్టుకోవడం ఇష్టంలేకపోయింది.

ఆనాటినుండి పాట్టేలుకి అసలు భయమనేది లేకుండా పోయింది. తనకు ఏ గొర్రెపిల్ల కనబడినా సరే, దానిని పాడిచి కుమ్మేసేది. గొర్రెపిల్లలన్నిటిలోనూ అది పోట్లాడి వాటన్నిటినీ ఓడించేసింది. ఒకనాడు అది ఏకంగా హిమానీనే అటకాయించింది.

హిమానీ పాట్టేలుతో పోట్లాడలేక, తనకు అజీజ్ సాయంచేస్తాడని నిరీక్షించుతూ అజీజ్ కేసి చూసింది. కాని అజీజ్ పాట్టేలువీపును ముద్దుగా దువ్వడం చూసి అది వెనక్కి తిరిగిపోయి, తండ్రి కాస్తూన్న గొర్రెలమందకేసి వెళ్లిపోయింది. ఆనాటినుండి అది అజీజ్ మందతోకి కాదుకదా ఆ ఛాయలకే ఇక రావడం మానివేసింది.

చలికాలంనాటికి ఆ పాట్టేలే మందలో వున్న గొర్రెపిల్లలన్నిటిలోనూ అతిబలమైనదీ అతి ధైర్యమైనదీ అనిపించుకుంది. కుక్కలను సహితం అటకాయించేందుకు దానికి భయంలేకపోయింది.





కొమ్ముల గొర్రెపిల్లకి కొమ్ములు పోయాయి



అకనాడు అజీజ్ తన పాట్టేలును వెంటబెట్టుకుని పొరుగు మంద దగ్గరకు వెళ్లాడు. అక్కడ తన నేస్తం సుల్తాన్ని కలుసుకున్నాడు.

“ఒరేయ్ సుల్తాన్! నీ దగ్గర పాట్టేలుపిల్ల వుందీరా? వుంటే చెప్ప, మరి నీ పాట్టేలుని నా పాట్టేలుతో పోట్లాడనిద్దాం” అని అజీజ్ తన ముద్దుల పాట్టేలును కొమ్ములతో పట్టుకుని డాబులు కొట్టాడు.

సుల్తాన్ ఆలోచించుతూన్నట్టుగా తల పంకించాడు. సుల్తాన్ తల వూపడం చూసి అజీజ్

“పోనీలే. నిన్ను కుమ్మమంటావా?” అన్నాడు.

“దాని చేతనవుతే ప్రయత్నించమను!” అన్నాడు సుల్తాన్.

“తర్వాత మాత్రం ఏడవకూడదు సుమా!” అంటూ అజీజ్ తన పాట్టేలును సుల్తాన్ కు పక్కగా నిలబెట్టి “ఊ! ముందుకెళ్లి పాడవ్వే వాణ్ణి! వెళ్ళ!” అని తన పాట్టేలును ఉసికొల్పుతూ కేకవేశాడు.

పాట్టేలు చప్పున నాలుగడుగులు వెనక్కివేసి, చెంగున సుల్తాన్ని అటకాయించింది. సుల్తాన్ మంచులో తిరగబడ్డాడు. తిరగబడి, హడలిపోయి కేకపెట్టాడు:

“ఇక చాలా బాబూ! ఒరేయ్! ఇక చాలా!”

అజీజ్ తన పాట్టేలును వెనక్కి తరిమేసి, వెటకారంగా అన్నాడు:

“ఏం, ఇప్పుడు నమ్మకం కుదిరిందిరా నీకు? ఇంకా కుదర్చేదా?”

“కుదిరిందిరా బాబూ!” అన్నాడు సుల్తాన్ లేచి, మంచు దులుపుకొంటూ. “రేపు నీ పాట్టేలును తీసుకురా. దానికి సరైన ఉజ్జీని చూస్తాను ఈ లోపున. ఇకప్పుడు నువ్వు నేనూ తేల్చుకుందాం” అన్నాడు సుల్తాన్.

మరుచటినాడు ఉదయం, తండ్రి తన మందను మేతకి తోలుకుపోయిన తర్వాత, అజీజ్ తన పాట్టేలును వెంటబెట్టుకుని సుల్తాన్ దగ్గరకు వెళ్లాడు.

అజీజ్ ని సుల్తాన్ కాస్తేపు వుండమని చెప్పి, అక్కడ వున్న పాకలోకి వెళ్లి, మెలికలు తిరిగి వలంపాటి కొమ్ములున్న తెల్లని పెద్ద గొర్రెపోతును వెంటబెట్టుకుని పాకలోనుంచి బయటకు వచ్చాడు.

ఆ గొర్రెపోతును చూసి, అజీజ్ తల వూపి

“నేను ఒప్పుకోనా! ఇది బాగా ఎదిగిన పెద్ద గొర్రెపోతు, మరి నాదేమో చిన్న పాట్టేలాయె!” అన్నాడు.

అజీజ్ దగ్గరకు సుల్తాన్ పరుగెత్తి, వాడి చేయి పట్టుకుని,

“నువ్వేమీ భయపడకురా, ఒరేయ్ అజీజ్! అది పాడవదురా. అది అప్పుడే ముసల్ది అయిపోయిందిరా!” అన్నాడు.

నిజానికి, గొర్రెపోతు వెనక్కి తగ్గిపోయింది. పోట్లాడ్డానికి దానికి ఇష్టంలేకపోయింది.

“అవును, ఇది ముసల్దే” అని తలపోశాడు అజీజ్, “నా పాట్టేలు అన్నిటినీ ఓడించేసింది. ఇహ ఈ ముసలి పోతుని ఓడించ లేకపోతుందా ఏమిటి!” అనుకున్నాడు.

అజీజ్ తన పాట్టేలును కొద్దిగా వెనక్కి నిలబెట్టి,

“ఊ! ముందుకెళ్లి పాడవ్వే దాన్ని! వెళ్ళ!” అని పాట్టేలును ఉసికొల్పుతూ కేకవేశాడు.

పాట్టేలు ఒక్క ఎగురు ఎగిరి, తెల్ల గొర్రెపోతును ఢీకొంది, ఐదారుసార్లు దాన్ని డొక్కలో పాడింది.

గొర్రెపోతు మొదట్లో ఏమీ లక్ష్యపెట్టలేదు. కాని తర్వాత మాత్రం దానికి కోపం వచ్చేసి, ఎరని మిడిగుడ్లతో పాట్టెలుకేసి కోరచూపులు చూసి, తన పెద్ద కొమ్ములను కిందకు దించి, ఆ పాట్టెలుకి ఎదురుగా నుంచుంది.

పాట్టెలు నాలుగు అడుగులు వెనక్కి వేసి, తర్వాత చెంగున గంతులేస్తూ వచ్చి గొర్రెపోతును బలంగా ఢీకొనడానికని గొర్రెపోతు మెలికల కొమ్ములమీద ఒక్క కుమ్ము కుమ్మింది.

పాట్టెలు అలా కుమ్ముడంలో దాని చిన్నకొమ్ములు గొర్రెపోతు మెలికల కొమ్ముల్లో చిక్కుకున్నాయి. తన కొమ్ములు విడదీసుకుందుకు పాట్టెలు ఎంత ప్రయత్నించినప్పటికీ ఏమీ కార్యంలేకపోయింది.

దీనితో గొర్రెపోతుకి భలే కోపం వచ్చేసింది. వాటిని విడదీసేందుకు కుర్రాల్నిద్దరూ ఎంత తంటాలుపడినప్పటికీ విడదీయ లేకపోయారు. ఆ ముసలి గొర్రెపోతు తన కొమ్ములతో పాట్టెలును మీదకి ఎగరేసి, రెండు మూడు సార్లు బలంగా కుదిపింది. దీనివని పెద్ద చప్పుడైంది - పాట్టెలు ఒక వక్కకు ఎగిరి పడింది.

అజీజ్ తన పాట్టెలు దగ్గరకు పరుగెత్తి వెళ్లి, చూశాడు - పాట్టెలు నేలమీద పడివుంది, దాని వొళ్ళ అంతా రక్తమయమై వుంది, కొమ్ములు ఏమైపోయాయోమరి, వాటి జాడే లేదు.

అజీజ్ భాళ్ళన ఏడ్చేశాడు, తెల్ల గొర్రెపోతునూ దాని యజమానినీ నోటికొచ్చినట్టు తిట్టాడు - ఎన్ని తిట్టితే మాత్రం ఏంకార్యం?

గాయపడిన పాట్టెలును ఇంటికి మోసుకుపోవడమే మంచిదని అజీజ్ నిశ్చయించుకుని, దానిని ఇంటికి మోసుకుపోయాడు.

అజీజ్ కంట నీరు నింపుకొని, జరిగినదంతా తండ్రితో చెప్పాడు. తండ్రి అదంతా విని,

“దీనంతటికీ తప్పు నీదేనా, చిట్టి! గొర్రెపిల్లని అంత ముద్దుచేయడం తప్పు, దానికి పాడవడం నేర్పడం మరీ తప్పు. ఏమో, ఏం చెప్పగలం - అది నిన్నే పడతోసి కుమ్మేసివుండునేమో. అప్పుడు నీకు ప్రమాదకరమైన గాయాలు తగిలివుండేవి. ఏడవకు. నీ ముద్దులమూట పాట్టెలుకు కొమ్ములు వూడ్చేసినందుకు నువ్వు సంతోషించడమే మంచిది. దానికి అదే మంచిది. ఇహ ఏడవకు మరి!” అన్నాడు.

తల్లి యూర్రలోనుంచి బయటికి వెళ్లి, పాట్టెలును చూసి, దానిని మరునాడు తీసుకెళ్లి మళ్ళీ మందలో విడచి పెట్టేస్తానంది.

“అక్కడే అది త్వరగా కోలుకుంటుంది. ఇహ అది బతికున్నంత కాలమూ పోట్లాడలేదు” అంది తల్లి.

తండ్రి అజీజ్ దగ్గరకు వెళ్లి, వాడి భుజంమీద చేయివేసి,

“మనం పనిచేసుకునే వేళ అయిందిరా, చిట్టి! రా, వెళ్దాం! ఈ వేళ మనం మందని కొత్త పచ్చికబయలుకి తోలుకెళ్లాల్సి. నీ గొర్రెపిల్లలు అంత దూరం నడవలేవేమో అని భయపడుతున్నావా ఏమిటి?” అన్నాడు.

“అబ్బే, లేదు, నాన్నా!” అన్నాడు అజీజ్, “ఆ భయంలేదు నాకు. ఇహ ఇప్పట్నుండి వాటి గురించి శ్రద్ధ తీసుకుని జాగ్రత్తగా పెంచుతాను.”



చిన్నారి తెలుగు పాఠకులకు!

ఈ పుస్తకాన్ని చిట్టి పాఠకులకోసం ప్రఖ్యాత సోవియట్ రచయిత ముఖార్ బేక్ జెయ్షెనాలియే రచించాడు. ఆయన కిర్గిజ్ రిపబ్లిక్ లో నివసిస్తున్నాడు. తన కిర్గిజ్ రిపబ్లిక్ గురించి, తన మాతృభాషలో అనేక నవలలూ కథలూ పెద్దవాళ్ళకోసమూ చిన్నవాళ్ళకోసమూ రచించాడు.

ఈ కథ మీకు నచ్చిందా?

ఈ పుస్తకం గురించి మీ ఆభిప్రాయాన్ని మీరు కాని, మీ తల్లితండ్రులు కాని మాకు తెలియజేసిన యెడల మేం చాలా సంతోషిస్తాం.

“ప్రగతి” ప్రచురణాలయం

మా చిరునామా:

Progress Publishers
17, Zubovskiy Boulevard
Moscow, USSR

అనువాదం: పువ్వుల లక్ష్మణరావు
రెండవ ముద్రణ

Ш. Бейшеналиев

РОГАТЫЙ ЯГНЕНОК

На языке телугу



“ప్రగతి” ప్రచురణాలయం

మాస్కో

సోవియట్ యూనియన్ లో ముద్రింపబడింది





